

मूल्य परक शिक्षा की आवश्यकता एवं वर्तमान में उनके विभिन्न पक्षों की प्रासंगिकता

Arti Shukla^{1*} Dr. S. K. Mahto²

¹ Research Scholar, Shri Venkateshwara University, Uttar Pradesh

² Research Supervisor, Shri Venkateshwara University, Uttar Pradesh

शोध सार:- मूल्य व्यक्ति के व्यवहार का निर्धारण करने वाली शक्ति के रूप में जाने जाते हैं तथा इनमें समाज की सहमति व असहमति भी निहित रहती है। भारतीय संस्कृति में मानव के द्वारा अनुभूत किसी भी आवश्यकता की तुष्टि का जो भी साधन है वह साधन मूल्य है। मूल्य एक सामान्य एवं अमूर्त गुण है जो किसी व्यक्तित्व में निहित रहता है और उसके महत्व की ओर संकेत करती हैं। दूसरे शब्दों में व्यक्ति या वस्तु का वह गुण जिसके कारण उसका महत्व सम्मान था उपयोग अधिक बढ़ जाता है, वह मूल्य कहलाता है। मूल्य का वर्गीकरण इस प्रकार किया जा सकता है, यथा सैद्धांतिक मूल्य, सामाजिक मूल्य, धार्मिक मूल्य, आर्थिक मूल्य, सौन्दर्यात्मक/कलात्मक मूल्य, राजनैतिक मूल्य एवं समय मूल्य। मूल्यपरक शिक्षा की आज जितनी आवश्यक अनुभव की जा रही है उतनी पहले कभी नहीं की गई थी, हमारी प्राचीन परम्परा एवं संस्कृति से परिपोषित एवं वैयक्तिक अस्मिता एवं विभिन्न सामाजिक-सांस्कृतिक परिस्थितियों से नियन्त्रित जीवन-मूल्यों की पुनः प्रतिष्ठा में शिक्षण संस्थाओं का अपना विशिष्ट योगदान रहा है।

संकेत कुँजी:- मूल्यपरक शिक्षा, आवश्यकता, प्रकृति, प्रकार एवं उनके विभिन्न पक्ष।

-----X-----

भूमिका

मूल्य व्यक्ति के व्यवहार का निर्धारण करने वाली शक्ति के रूप में जाने जाते हैं तथा इनमें समाज की सहमति व असहमति भी निहित रहती है। भारतीय संस्कृति में मानव के द्वारा अनुभूत किसी भी आवश्यकता की तुष्टि का जो भी साधन है वह साधन मूल्य है। चूंकि मानव की आवश्यकताएँ व इच्छाएँ अनन्त हैं, अतः ये मूल्य भी अनन्त होते हैं। अर्थ के अन्तर्गत मानव की आवश्यकताएँ आती है, लक्ष्यों की पूर्ति काम/मूल्य के अन्तर्गत आती है। मूल्य व्यक्ति के जीवन के वे अंतिम लक्ष्य होते हैं जिनका चयन एक सतत् प्रक्रिया द्वारा होता है। एक व्यक्ति के लक्ष्य आकांक्षा, विश्वास, रुचि, अभिरूचि, चिन्तन आदि मूल्यों के सूचक ही होते हैं जिनके विकास और क्रियात्मक व्यवहार पर मूल्य निर्भर रहते हैं। मूल्य एक सामान्य एवं अमूर्त गुण है जो किसी व्यक्तित्व में निहित रहता है और उसके महत्व की ओर संकेत करती हैं। दूसरे शब्दों में व्यक्ति या वस्तु का वह गुण जिसके कारण उसका महत्व सम्मान था उपयोग अधिक बढ़ जाता है, वह मूल्य कहलाता है।

मूल्य की व्याख्या

मूल्य शब्द अंग्रेजी के टंसनम शब्द का हिन्दी रूपान्तरण है जो लैटिन भाषा के टंसनम शब्द से बना है जिसका अभिप्राय किसी वस्तु की कीमत या उपयोगिता से है। भाषा की दृष्टिकोण से मूल्य मानव के गुणों को ही व्यक्त करता है। 'मूल्य' शब्द को सामान्यतः इस रूप में परिभाषित किया जा सकता है - "वह जो इच्छित है, हमारी इच्छाओं की पुष्टि का प्रयास करते हैं, ज्ञान इस प्रयास का मार्ग प्रशस्त करता है और ज्ञान के आधार पर चेतनावस्था में लक्षण ही की गई इच्छाओं की तुष्टि या प्राप्त किए गए लक्ष्य है। मूल्य हैं।" मूल्य मनुष्य के जीवन तथा समाज के प्रत्येक आयाम से संबंधित होते हैं। मनुष्य की इच्छाओं और आकांक्षाओं को नियंत्रित करने का श्रेष्ठ साधन मूल्य ही है। मूल्य ही व्यक्ति के जीवन का आदर्श का मार्ग प्रशस्त करते हैं। मूल्य व्यक्ति समूह को भौतिक एवं सामाजिक रूप से समायोजित करने का साधन (माध्यम) होते हैं। जिसके माध्यम से मनुष्य अपनी व सामाजिक प्रगति की अभिव्यक्ति कर पाता है। मूल्य व ज्ञान परस्पर एक दूसरे पर

आधारित हैं तथा इनके मध्य अन्तसंबंध जीवन के सभी पक्षों पर लिये जाने वाले निर्णयों के लिए महत्वपूर्ण मार्ग प्रस्तुत करते हैं।

मूल्यों की प्रकृति

मूल्यों की भी अपनी विशिष्ट प्रकृति होती है, मूल्यों की प्रकृति को हम साधारणतः निम्न बिन्दुओं में विभक्त कर स्पष्ट कर सकते हैं-

1. यह कमोबेश "अस्थाई" होते हैं। इन्हें स्थाई नहीं कहा जा सकता। यदि ऐसा होता तो प्रगति अथवा परिवर्तन का मार्ग ही अवरुद्ध हो जाता लेकिन इन्हें पूर्ण रूपेण अस्थाई भी नहीं कहा जा सकता। क्योंकि यदि ऐसा होता तो मानव जीव एवं समाज "सातत्य शून्य" रह जाता।
2. मूल्य विश्वास हैं। वह ऐसे विश्वास हैं जिन पर किसी कार्य विशेष की वांछनीयता अथवा "अवांछनीयता" का निर्णय आधारित होता है।
3. मूल्य स्वयं "प्राथमिकताएँ" भी होते हैं और "प्राथमिकता -निरूपक" भी हैं। कतिपय मूल्य स्वयं "साध्य" है। जबकि अन्य अनेक मूल्य उन साध्यों की संप्राप्ति के साधन या उपकरण मात्र हैं इसी प्रकृति के कारण मूल्य स्पर्धात्मक पद -सोपान उच्चतर से निम्नतर क्रम में भी अवस्थित होते हैं।
4. मूल्य आचारण की प्रवृत्तियों या दिशाओं के निर्धारक और अस्तित्व की निर्धारक स्थितियाँ भी हैं। इसी कारण मूल्यों का वर्गीकरण "अन्त वैयक्तिक एवं अन्तवैयक्तिक" आधारों पर हो सकता है। कतिमय मूल्य "विशिष्ट परक" होते हैं।

अतः संक्षेप में कहा जा सकता है कि मूल्य हमारे जीवन का एक महत्वपूर्ण घटक है तथा पूरी शिक्षा की आधारशिला वास्तव में मूल्य निर्धारण की प्रक्रिया है।

"सभी प्रकार के विचारशील लोग मूल्यों के तेजी से हो रहे हास तथा उसके परिणाम स्वरूप सार्वजनिक जीवन में व्याप्त प्रदूषण से बहुत विक्षुब्ध हैं। वास्तव में मूल्यों की यह संकटग्रस्त स्थिति जिस प्रकार जीवन के अन्य क्षेत्रों में व्याप्त है उसी प्रकार स्कूलों, कॉलेजों तथा विश्विद्यालयों में छात्रों और अध्यापकों में व्याप्त है। इसे एक बहुत खतरनाक विकास के रूप में माना जाता है। अतः यह आग्रह किया जाता है कि शिक्षा की प्रक्रिया का पुनः अभिविन्यास किया जाए तथा युवकों को इस बात को महसूस कराया जाए कि इस तरह न तो शोषण, असुरक्षा तथा हिंसा को

रोका जा सकता है और न ही किसी संगठित समाज को कुछ सामाजिक, राजनीतिक तथा आर्थिक मानदण्डों को स्वीकार किए और पालन किए बिना रखा जा सकता है। पिछले अनुभव से यह सीखने हुए, यह आशा की जाती है कि सुसंगत तथा व्यवहार्य मूल्य-प्रणाली को ऐसी प्रक्रियाओं के माध्यम से लागू किया जाए जो जीवन के प्रति तर्कसंगत, वैज्ञानिक और नैतिक दृष्टिकोण पर आधारित हो।

सत्य एवं अहिंसा अत्यन्त महत्वपूर्ण जीवन मूल्य हैं। हमारे वेदों के ऋषि, पुराणों के प्रवक्ता, उपनिषादों को आचार्य, महावीर, बुद्ध आदि सभी के जीवनादर्श रहे। आधुनिक युग के विशेषतः स्वाधीनता-संघर्ष के दिनों में 'सत्य' एवं 'अहिंसा' ये जीवनमूल्य राष्ट्रपिता महात्मा गाँधी के साथ ही विशेष रूप से क्यों जुड़े। ये सनातन धर्म रूपी जीवन-मूल्य नये नहीं थे। गाँधीजी ने 'बहुजनहित' एवं 'सर्वजनहित' में इन्हें अंगीकृत एवं आत्मसात् किया। भारतीय स्वाधीनता आन्दोलन में इन मूल्यों का सफल प्रयोग किया। भारतीय राजनीति में सत्य और अहिंसा का सफल प्रयोग गाँधीजी की विशिष्ट देन थी। इन मूल्यों को उन्होंने अपने व्यक्तिगत जीवन में भी अपनाया और आत्मसात् किया। ये सभी उनके आदर्श कहलाए।

व्यापक दृष्टिकोण से हमारे शास्त्रों में विभिन्न प्रकार के धर्मप्रेरक कर्तव्य को धर्म भी कहा गया है। इसे दो भागों में बाँट सकते हैं- विशेष धर्म एवं सामान्य धर्म। विशेष धर्म के अन्तर्गत, कुलधर्म, देशधर्म, जातिधर्म, वर्णधर्म, पतिधर्म, पुत्रधर्म, पत्नीधर्म, गुरुधर्म आदि अनेक प्रकार के धर्मों का समावेश होता है। इन धर्मों का पालन देश-काल-पात्र की अपेक्षा से भिन्न-भिन्न स्थानों तथा समयों में भिन्न हो सकता है। अतः हम इन्हें युग-धर्म की संज्ञा दे सकते हैं। इनमें अनेक नैतिक तथा सामाजिक मूल्यों का समावेश होता है। राष्ट्रीय मूल्यों के समन्वय को हम राष्ट्रधर्म की संज्ञा दे सकते हैं। जैसे 'जननी जन्मभूमिश्च स्वर्गादपि गरीयसी' (जननी और जन्मभूमि स्वर्ग से भी बढ़कर है) ऐसा मानकर देश की रक्षा करना, उसकी सम्पत्ति की रक्षा करना, अपनी योग्यता एवं क्षमता के अनुसार राष्ट्र के उत्थान में सहयोग देना इत्यादि राष्ट्रीय मूल्यों के समन्वय को हमारे प्राचीन साहित्य में राष्ट्रधर्म की संज्ञा दी गई है।

प्रायः मानसिक द्बन्द्व के क्षणों में मनुष्य मूल्य-निर्णय नहीं कर पाता। ऐसी स्थिति में मानव को अन्तःप्रज्ञा या अन्तश्चेतना ही उसकी सहायता करती है। इस अन्तश्चेतना को सरल शब्दों में 'अन्दर की आवाज' भी कहा जाता है। इस अन्तश्चेतना को हम विविध उपायों द्वारा पुष्ट कर सकते हैं। इनमें से ही एक उपाय है मौन बैठक। स्वामी विवेकानन्द के अनुसार मौन

धारण मन के लिए आदर्श व्यायाम है। महात्मा गाँधी, विनोबा आदि महापुरुष आत्मचिन्तन हेतु मौन का सहारा लिया करते थे क्योंकि अन्दर की आवाज सुनने के लिए बाहर के शोर-गुल से ध्यान हटाना आवश्यक है। मौन या निस्तब्धता की गहराई में ईश्वर की आवाज सुनाई देती है। इसी से मनुष्य आन्तरिक प्रकाश प्राप्त करता है और स्वयं प्रकाशित हो जाता है। इस स्वयं प्रकाशित अवस्था को ही बुद्ध 'आत्मदीप' की संज्ञा देते हैं। प्रज्ञावाद पर आधारित बुद्ध के मार्मिक उपदेशों में एक महत्वपूर्ण उपदेश 'आत्मदीपोभवः' है। अर्थात् अपने लिए स्वयं दीप बनो, अपनी अन्तश्चेतना को जगाओ, उससे काम लो तभी तुम्हें साधना के मार्ग में सफलता मिलेगी। यह उपदेश उन्होंने अपने अन्तिम समय में आनन्द सहित अपने अन्य शिष्यों को दिया था। लौकिक सन्दर्भ में भी स्वयं-प्रज्ञा होना जीवन की सफलता का एक अत्यन्त महत्वपूर्ण सोपान है।

कर्तव्यनिष्ठा कार्य संस्कृति से सम्बन्ध एक महत्वपूर्ण जीवन मूल्य है। यह कर्तव्यनिष्ठा भारतीय संस्कृति की प्रधान वस्तु है। आलस्यहीन एवं प्रमादहीन कर्तव्य को ही मोक्ष का अन्यतम सोपान माना गया है। क्योंकि ऐसा कार्य का ही रूप होता है। ऐसे धर्माचरण से अर्थ एवं काम की प्राप्ति सहज रूप में होने से मोक्ष नामक पुरुषार्थ अपने आप सिद्ध हो जाता है। आत्मा को स्वतन्त्र बना देना ही मोक्ष है। कर्तव्य का आचरण करते-करते मन, बुद्धि और शरीर पवित्र हो जाते हैं। इस प्रकार के पवित्र मन और बुद्धि में आत्मा का स्वतन्त्र सत्ता प्रतीत होने लगती है। वह आत्मा हमें कहीं बाहर से लेने नहीं जाना पड़ेगा, वह तो सबके पास है। परन्तु मन और बुद्धि अपवित्र होने से उसे ग्रहण नहीं कर पाती। जब कर्तव्याचरण द्वारा मन, बुद्धि पवित्र हो जाती है, तब आत्मा का दर्शन होना सुगम हो जाता है। इसी को मोक्ष कहते हैं। मूल्यों की प्रकृति के बारे में तीन मत प्रचलित हैं:-

1. **आत्मनिष्ठ मत:-** इस मत के अनुसार मूल्य इच्छा, रुचि, पसन्द, मेहनत करने, संकल्प-शक्ति, कार्य तथा सन्तोष जैसे कारकों पर निर्भर होते हैं। इन सभी कारकों के परिणामस्वरूप व्यक्ति के निजी जीवन में मूल्य विकसित होते हैं तथा वे व्यक्ति के अनुभवों से अत्यधिक जुड़े रहते हैं।
2. **वस्तुनिष्ठ मत:-** इस मत के अनुसार मूल्य व्यक्ति से स्वतन्त्र होते हैं तथा वे व्यक्ति में निहित होते हैं उनमें वस्तुनिष्ठता होती है।
3. **आपेक्षिकीय मत:-** इस मत के पोषक मूल्यों को मूल्य प्रदान करने वाले मानव तथा उसके वातावरण के मध्य एक सम्बन्ध मानते हैं। वे मूल्य को अंशतः भावना तथा

अंशतः तर्क समझते हैं। मूल्य नियामक तथा संरचनात्मक नियमों के मिलन स्थल हैं।

अतः हम कह सकते हैं कि जिस प्रकार सूर्य को विरण से दूर नहीं किया जा सकता। खुशबू को फूल से दूर नहीं किया जा सकता, उसी प्रकार मूल्यों को मानव से अलग नहीं किया जा सकता है। मूल्य इच्छा, रुचि, पसंद, मेहनत करने, संकल्प शक्ति, कार्य तथा संतोष जैसे अनेक कारकों पर निर्भर करता है। निजी जीवन में ये सब कारक हैं जिनके परिणाम स्वरूप मूल्य विकसित होते हैं तथा अनुभवों से अत्यधिक जुड़े रहते हैं। मूल्य गहरे, ऊँचे जटिल विषय हैं और ऐसा ही उनका ज्ञान है।

मूल्यों के प्रकार:-

युग के परिवर्तन के साथ-साथ में भी परिवर्तन आता है। समय व काल की जरूरतों के अनुसार मूल्य का वर्गीकरण इस प्रकार किया जा सकता है:-

1. सैद्धांतिक मूल्य
2. सामाजिक मूल्य
3. धार्मिक मूल्य
4. आर्थिक मूल्य
5. सौन्दर्यात्मक/कलात्मक मूल्य
6. राजनैतिक मूल्य
7. समग्र मूल्य

1. **सैद्धांतिक मूल्य** - इसके अन्तर्गत किसी भी क्रिया के सिद्धांतों के प्रति लगाव तथा सत्य की खोज के प्रति प्रेम को सम्मिलित करते हैं।
2. **सामाजिक मूल्य** - इसके अन्तर्गत समाज, सहायता, दया, प्रेम, सहानुभूति मानव जाति कि सेवा करने की भावना को सम्मिलित करते हैं।
3. **धार्मिक मूल्य** - इससे तात्पर्य ईश्वर में विश्वास, स्वर्ग, नर्क का भय, धर्म एवं गुरुओं में विश्वास ईश्वर की अराधना आदि धार्मिक भावनाओं से है।
4. **आर्थिक मूल्य** - समस्त समाज की उसकी कार्यप्रणाली आर्थिक मूल्यों पर आधारित है। आर्थिक

मूल्य से तात्पर्य मुद्रा व धन एकत्र करने की प्रवृत्ति से है।

5. **सौन्दर्यात्मक/कलात्मक मूल्य** - ये वे मानदण्ड हैं जिससे हम सुंदरता का निर्णय करते हैं अर्थात् इसमें हम सुन्दरता के प्रति प्रेम, चित्रकला, संगीत, नृत्य, कविता, भवन, निर्माण, कला एवं साहित्य के प्रति प्रेम आदि की भावनाओं को सम्मिलित करते हैं।
6. **राजनैतिक मूल्य** - इससे तात्पर्य पद, प्रतिष्ठता, प्रभुत्व एवं शक्ति में रुचि रखने की भावना से है।
7. **समग्र मूल्य** - ये मूल्य नैतिकता से सम्बन्धित होते हैं। जैसे- ईमानदारी, वफादारी, पवित्रता, दूसरों का सम्मान करना, सभी के साथ उचित व्यवहार करना।

मूल्य के विविध पक्ष:

शास्त्रों के अनुसार मूल्य के निम्नलिखित पक्षों को रेखांकित किया गया है -

धार्मिक पक्ष:- लोकमान्य तिलक ने कहा है - काल की मर्यादा केवल वर्तमान काल के लिए ही नहीं होती ज्यों-ज्यों समय बदलता जाता है त्यों-त्यों व्यावहारिक धर्म में भी परिवर्तन होता जाता है। इसलिए जब प्राचीन समय की किसी बात की योग्यता या अयोग्यता का वर्णन करना हो तब उस समय के धर्म अधर्म सम्बन्धी विश्वास का भी अवश्य विचार करना पड़ता है। लोकमान्य का यह मत अभिन्नदयनीय है। हिन्दू धर्म एक ऐसा धर्म है जिसने अन्य धर्मों को बिना किसी हठधर्मिता न केवल देखा बल्कि उनके भटकावों और अपधार्मिक विचारों तक को स्वयं अपने आंचल में स्थान दिया। आज भी अगर हम हिन्दू संस्कृति के त्यौहारों के पीछे जो कहानियां हैं, अगर उन पर दृष्टिपात करें तो निश्चित रूप से पायेंगे ये सारी कहानियां धर्म सम्बन्धी शिक्षाओं से भरी हुई हैं।

वैज्ञानिक पक्ष:- भारतीय संस्कृति की सर्वोपरि विशेषता यही है कि - इसमें धर्म, दर्शन और सांसारिक व्यवहार में स्वभाविक रूप में समन्वय को प्रतिष्ठित किया गया है। हिन्दू धर्म साधना की यह एक विशेषता ही कही जायेगी कि इसके सभी नैष्ठिक क्रियाकलाप जागतिक आचरण की दृष्टि से भी विज्ञान सम्मत है। नवरात्रों की संकल्पना का आधार भी पूर्ण वैज्ञानिक है।

सामाजिक पक्ष:- भारतीय संस्कृति सामाजिक एवं प्रबुद्ध थी। उसके सदस्य अपने उत्तरदायित्व एवं कर्तव्य के प्रति पूर्ण सजक थे। हिन्दू संस्कृति को अपने विकास के क्रम में इसकी प्रतीति हो चुकी थी कि व्यक्ति और समाज एक दूसरे को

प्रभावित करते हैं तथा दो के बीच सामन्जस्य द्वारा भविष्य का मार्ग प्रशस्त किया जा सकता है। हिन्दू संस्कृति आर्य जीवन में सम्पादित उन सभी श्रेयात्मक कृतियों का प्रतिनिधित्व करती है, जो आर्य जाति की प्राणदायिनी बनकर उसे चिर जीवन प्रदान करने में समर्थ सिद्ध हुई है। हिन्दू संस्कृति प्राचीन आर्यों में सामाजिक आचरण में रूपायित हुई है तथा आज भी वह सामान्य भारतीय जन-जीवन में अंकित है। भारत के राष्ट्रीय जीवन में जो मर्यादाएं प्रतिष्ठित हुई हैं, वे सभी आर्य संस्कृति की विशेषताएं हैं।

नैतिक पक्ष:- मूल्यपरक शिक्षा वस्तुतः नैतिक शिक्षा है। इसमें अंतर केवल दृष्टि और दृष्टि के विस्तार का है। मनोवैज्ञानिक गेस्टाल्ट के अनुसार प्रारम्भ में हम किसी वस्तु को पूर्ण रूप से देखते हैं और फिर अंश की ओर प्रयाण करते हैं। हिन्दू संस्कृति में नैतिक शिक्षा का अत्यधिक महत्त्व था। पहले लोगों में नैतिक गुण प्रचुरता में पाये जाते थे। अतः बड़ों की आज्ञा का पालन करना, लोभ नहीं करना, कृतज्ञता, आध्यात्मिकता, विनम्रता, सदाचारिता, नियमों का पालन करना, सत्य की हमेशा जीत आदि नैतिक गुणों के दर्शन हमें हिन्दू संस्कृति के त्यौहारों की कथाओं में पग-पग पर होते हैं। प्रत्येक कहानी हमें कोई न कोई शिक्षा अवश्य प्रदान करती है। हिन्दू संस्कृति प्रमुख त्यौहारों की कथाओं में शिक्षा का पक्ष अत्यन्त विस्तृत है किन्तु शोध परिसीमन करते हुए हमने केवल धार्मिक, वैज्ञानिक सामाजिक एवं नैतिक पक्ष को उभारा है।

व्यक्तित्व के निर्णायक पक्ष:- मनुष्य के स्वभाव में भली और बुरी दोनों ही प्रकार की प्रवृत्तियाँ हैं। शिक्षा, संस्कार और वातावरण जिन प्रवृत्तियाँ को आकर्षित, आमंत्रित करते हैं, वे ही प्रवृत्तियाँ बढ़ती और फलती-फूलती हैं। शिक्षा और संस्कार जैसे स्वीभाविक निर्णायक तत्व भी वातावरण पर ही अवलंबित होते हैं और वातावरण भी वही प्रभावित करता है, जिसके निकट संपर्क में रहना पड़ता है, वातावरण यों एक स्थिति का नाम है। जहाँ जिस प्रवृत्ति के लोग अधिक होंगे, वहाँ वैसा ही वातावरण उत्पन्न होगा। इन अर्थों से मनुष्य का स्वभाव इस बात पर निर्भर करता है कि वह कैसे व्यक्तियों का साथ करता है? दृढ़ संकल्पी और निष्ठावान व्यक्तियों की बात अलग है अन्यथा लोग अपने निकटवर्ती व्यक्तियों और परिस्थितियों से प्रभावित होकर ही कोई क्रिया कलाप या गतिविधियाँ अपनाते हैं। जैसे लोगों के साथ ही रहना पड़ता है, जिनका निकट संपर्क मिलता है, उनके गुण ही सबल होकर व्यक्ति को अपने समान बना लेते हैं। मिसरी की डली में पड़ी हुई बाँस की फ्रांस भी मिसरी के ही भाव बिकती है। व्यक्ति निसर्गतः तो अपना कोई बना-बनाया व्यक्तित्व लेकर नहीं आता। बचपन में भी उसे जिस तरह के बच्चों की संगति मिलती है, वह वैसा ही हाव-भाव

और रीति नीति अपनाता है। वही आदतें, आगे चलकर अपने अनुरूप स्वभाव के लोगों को खोज लेती हैं और वैसी प्रवृत्तियाँ अपनाती है।

परिस्थितवश अच्छे लोग भी जब बुरे वातावरण में फँस जाते हैं तो व्यक्तित्व में अपेक्षित दृढ़ता न होने के कारण अच्छे स्वभाव के लोग भी बुरी आदतें सीख लेते हैं। उदाहरण के लिए नशेबाजी को ही लें। नशे में न कोई जायका होता है और न ही उसकी कोई आवश्यकता, उपयोगिता रहती है। फिर लोग क्यों नशा करते हैं? सौ में से निन्यावे लोग अपने नशेबाज यार - दोस्तों के आग्रह पर बीडी सिगरेट का कश लेते हैं। फिर धीरे-धीरे यह आदत उनके स्वभाव में इस कदर रच-बस जाती है कि छोड़े नहीं छूटती।

नशे की तरह ही जुआ खेलना, गाली गलोच करना, निठल्ले बैठना, मुफ्तखोरी करना, समय बरबाद करना, फैशन में रहना आदि कितनी ऐसी दुष्प्रवृत्तियाँ हैं, जिन्हें व्यक्ति अपनी मित्र मंडली में रहकर ही सीखता है। जिन व्यक्तियों के साथ हम मित्रता करते हैं, स्वाभाविक ही उनकी दुष्प्रवृत्तियाँ से भी मित्रता करने लगते हैं और न जाने कहाँ-कहाँ की गंदी आदतें सीख जाते हैं। यहाँ तक कि कोई आदमी व्यभिचारी या चरित्रहीन बनता है तो उसके इस पतन का शत प्रतिशत कारण उसकी संगति ही रहती है। अन्यथा आरंभिक जीवन में तो सभी सदाचारी रहते हैं। सामाजिकता, लोकलाज, अपमान का भय और प्रचलित मान्यताओं की पाबंदी हमारे समाज में कुछ है ही इस प्रकार की कि व्यक्ति का कुमार्गगामी होना कठिन है। कदम-कदम पर इस राह पर पग बढ़ाते हुए भय, संकोच और लज्जा उत्पन्न होती है। लेकिन कुसंग में, बुरे साथियों के साथ गंदी हँसी-मजाक में रुचि लेने के साथ उत्पन्न होने वाला रस दिनोंदिन पतन के गर्त में धकेलता जाता है।

इसके विपरीत अच्छे वातावरण में रहने और अच्छे लोगों की संगति का भी प्रभाव पड़ता है। न केवल मनुष्यों पर वरन पशु-पक्षियों पर भी इसका प्रभाव स्पष्ट परिलक्षित देखा जाता है। प्राचीनकाल में तो यह स्थिति हमारे लिए गौरवास्पद ही कही जाएगी कि ऋषि-मुनियों के आश्रम में सिंह और गाय एक ही स्थान पर स्वतंत्र और निर्भय विचरण करते थे। आजकल घरेलू पालतू पशु-पक्षियों पर भी वातावरण के प्रभाव को देखा जा सकता है। घर में पिंजड़े में पाले जाने वाले तोते वही बातें करना सीख जाते हैं, जो दिन-रात सुनते हैं। तोते गालियाँ भी बकते हैं और आने जाने वालों का अभिवादन-स्वागत भी करते हैं। इस आधार पर प्राचीनकाल के उन विवरणों को भी गलत नहीं बताया जा सकता। क्योंकि जिस स्थान पर प्रेम और अहिंसा की सद्भावनाओं का प्रबल-प्रचंड प्रभाव विद्यमान हो, वहाँ कोई भी उससे प्रभावित

हुए बिना नहीं रहता। शेर, चीते सरकस में रिंग मास्टर के भय असंख्य गुना शक्तिशाली हैं, उसका प्रभाव क्यों नहीं होगा?

फूल टूट-टूटकर जिस मिट्टी में गिरते हैं, वह भी फूलों की सुगंध ग्रहण करने लगती है। चंदन वृक्ष के आस-पास विद्यमान पेड़-पौधे भी चंदन की सुगंध से सुवासित हो जाते हैं तो फिर क्या कारण है कि सद्गुणी और सज्जन व्यक्तियों के संपर्क में रहकर व्यक्ति वैसा न बनने लगे। बुरे व्यक्तियों के संग से बुराईयाँ आती हैं तो यह भी निश्चित है कि अच्छे व्यक्तियों का संसर्ग करने पर व्यक्ति में अच्छी प्रवृत्तियाँ उभरकर आँ। सत्पुरुषों के संपर्क में मनुष्य की सत्प्रवृत्तियाँ निश्चित रूप से उभरकर आती हैं। सूर्यमुखी का फूल उधर मुड़कर खिला रहता है, जिस तरफ सूरज होता है। सुबह होते ही कमल की कली का मुँह खुल जाता है। उसी प्रकार संसर्ग के अनुरूप ही मनुष्य की अंतरात्मा में भी सत्प्रवृत्तियाँ और सद्गुण उभरकर आने लगते हैं।

प्रश्न उठता है कि अच्छी और बुरी प्रवृत्तियाँ दोनों ही विद्यमान हैं और अच्छाई अपने आप में शक्तिशाली है तो बुरे व्यक्तियों के संसर्ग से भय कैसा? यह ठीक है कि सत तत्व सामर्थ्यवान और शक्तिशाली है, पर उसकी सामाश्र्य व्यक्ति के अपने आत्मबल के द्वारा ही विजयी या विजित होती है। शस्त्र अच्छे हों पास में, बंदूक के स्थान पर बढ़िया राइफल हो, चलाना भी आता हो, पर वक्त पड़ने पर हाथ-पैर फूल जाएँ और साहस जवाब दे जाए तो अकेली बंदूक या राइफल क्या कर लेगी। हमारा स्वभाव लाख अच्छा हो, लेकिन इतना आत्मबल न हो कि बुरे व्यक्तियों से अप्रभावित रह सकें तो वही प्रवृत्तियाँ हम पर भी हावी हो जाती हैं। इसलिए संगति से होने वाले प्रभाव के महत्व को जानकर हमें चाहिए कि हम अपना संपर्क बुरी आदतों और बुरे स्वभाव के व्यक्तियों से न रखें।

अतः आवश्यक है कि अपने संगी-साथियों का चुनाव करते समय विश्लेषण करें और समझ-बूझकर ही मित्रों का चुनाव करें। कुसंगति से बचना और अच्छे लोगों के सानिध्य से लाभ उठाना ही सत्प्रवृत्तियों को विकसित करने का एकमात्र उपाय है तथा इसकी उपेक्षा तनिक भी नहीं करनी चाहिए। अपना संपर्क दुष्ट और दुराचारी लोगों के साथ बन गया है तो उसे छोड़ने में जरा भी प्रमाद या लापरवाही नहीं करनी चाहिए और सज्जनों से अपना संपर्क है तो उसे घनिष्ठ बनाने के लिए शक्तिभर प्रयत्न करने चाहिए।

निष्कर्ष

मूल्यपरक शिक्षा की आज जितनी आवश्यक अनुभव की जा रही है उतनी पहले कभी नहीं थी, हमारी प्राचीन परम्परा एवं

संस्कृति से परिपोषित एवं वैयक्तिक अस्मिता एवं विभिन्न सामाजिक-सांस्कृतिक परिस्थितियों से नियन्त्रित जीवन-मूल्यों की पुनः प्रतिष्ठा में शिक्षण संस्थाओं का अपना विशिष्ट योगदान रहा है। विविध मानव-मूल्यों की पुनः प्रतिष्ठा के विषय में उपलब्ध विचारों को हम स्थूलतः तीन दृष्टिकोणों के रूप में रखते हैं- पूर्ण निराशावादी, पूर्ण आशावादी एवं आशावादी। प्रथम दृष्टिकोण के पक्षधर सामाजिक व्यवस्था में आमूल परिवर्तन लाये बिना मानव-मूल्यों की प्रतिष्ठा असम्भव मानते हैं। नई शिक्षा-नीति में मूल्यों के गिरते स्तर पर चिन्ता करते हुए 'मूल्यपरक शिक्षा' पर विशेष बल दिया गया है। वैज्ञानिक दृष्टिकोण, लोकतांत्रिक, चारित्रिक एवं आध्यात्मिक मूल्यों को मन में बैठाना और विद्यार्थियों के व्यक्तित्व का शारीरिक, बौद्धिक और सौन्दर्यपरक विकास करना नई शिक्षा नीति के लक्ष्यों में अत्यन्त महत्वपूर्ण है। आज शिक्षा-व्यवस्था में गुणात्मक सुधार की माँग की आवश्यकता है। दार्शनिक दृष्टि से जीवन-मूल्यों के अनवरत शोध एवं परीक्षण का नाम ही शिक्षा है। अतः जीवन-मूल्यों की शिक्षा की आवश्यकता अपरिहार्य है। इस दृष्टि से प्रस्तुत आलेख की उपयोगिता, उपादेयता एवं प्रासंगिकता स्वतः सिद्ध है।“

सन्दर्भ:-

- 1 मिश्र, करुणाशंकर-मूल्य शिक्षण भारतीय समाज में शिक्षा, विनोद पुस्तक मंदिर आगरा 2005-06
- 2 नेगी, सुरेन्द्रसिंह- “नैतिक मूल्यों की प्रासंगिकता, आदित्य पब्लिशर्स मध्यप्रदेश 2000
- 3 पाण्डे, गोविन्दचन्द्र - “मूल्य मीमांसा”, राजस्थान हिन्दी जयपुर 1973
- 4 श्री शरण- “अभिनव नैतिक शिक्षा”, आधुनिक प्रकाशन दिल्ली 1997
- 5 लोढा, महावीरमल - नैतिक शिक्षा: विविध आयाम राजस्थान हिन्दी ग्रन्थ अकादमी, जयपुर 1986
- 6 शर्मा, राजेन्द्र -नैतिक मूल्य शिक्षा, गुरुजी बुक कम्पनी, जयपुर 1998
- 7 मेनारिया, शिवचरण-नैतिक शिक्षा, शिल्पी, प्रकाशन, जयपुर 1996

Corresponding Author

Arti Shukla*

Research Scholar, Shri Venkateshwara University, Uttar Pradesh